

آدھی رات کا وقت تھا۔ ساری دنیا سناٹے میں ڈوبی ہوئی تھی۔ اچانک کسی کے رونے کی آواز آئی۔  
راجہ رائے دیسل رعایا کے دکھ سکھ سے باخبر رہنے کے لیے رات کے سناٹے میں بھیس بدل کر گھوم رہے تھے۔  
جہاں سے آواز آرہی تھی اُن کے قدم اسی جانب اٹھنے لگے۔ وہ کیا دیکھتے ہیں کہ ایک سنسان چوراہے پر ایک شخص بیٹھا سر پکڑ  
کر رو رہا ہے۔

”کیا بات ہے؟ روتے کیوں ہو؟“ رائے دیسل نے پوچھا۔  
”کیا بتاؤں؟ اس دنیا میں دین ایمان نام کی کوئی چیز رہی ہی نہیں۔ کس سے کہوں؟ کس کو بتاؤں؟“ اس شخص  
نے کہا۔

”تم رائے دیسل کے پاس کیوں نہیں جاتے؟“ رائے دیسل نے کہا۔  
”کیسے جاؤں؟ پہرے دار مجھے باہر ہی سے ڈھکیل نہ دیں گے۔“



”نہیں ڈھکیلیں گے؟ لو یہ انگوٹھی! کل رائے دیسل کے سامنے جا کر دہائی دینا۔“ رائے دیسل نے یہ کہتے ہوئے اسے اپنی انگوٹھی پکڑادی۔

اگلے روز وہ شخص پہرے داروں کو انگوٹھی دکھا کر رائے دیسل کے دربار میں جا پہنچا اور یوں فریاد کرنے لگا۔  
”باپو! میں ایک کسان ہوں۔ میں نے نگرسیٹھ سے ایک ہزار کوڑیاں اُدھار لی تھیں۔ سود سمیت میں ساری کوڑیاں لوٹا چکا ہوں لیکن نگرسیٹھ کہتے ہیں کہ میں جوں کا توں قرض دار ہوں۔ سود سمیت سو ہزار کوڑیاں میں پھر کہاں سے لاؤں؟“  
”میرے پاس تو کافی کوڑی بھی نہیں ہے۔“

”کیا کوئی ثبوت یا گواہ ہے تمہارے پاس کہ تم اپنا قرض ادا کر چکے ہو؟“ رائے دیسل نے سوال کیا۔  
”مہاراج! میں نے نگرسیٹھ کو رقعہ لکھ کر دیا تھا۔ اور اس رقعے پر دستور کے مطابق سورج کی گواہی لکھ دی تھی۔ رقم لوٹتے وقت میں نے اس کا مضمون خود اپنے ہاتھ سے کاٹ دیا تھا!“ اس شخص نے جواب دیا۔  
”پھر نگرسیٹھ تم سے دوبارہ کیوں مانگ رہا ہے؟“ رائے دیسل نے پوچھا۔  
”باپو! نگرسیٹھ نے کوئی چالاکی کی ہے۔ کیسے کی ہے؟ میں نہیں جانتا۔“ اس شخص نے کہا۔  
رائے دیسل سوچ میں پڑ گئے۔ انھوں نے کسان کو اگلے روز آنے کو کہا۔





کسان چلا گیا۔ رائے دیسل نے نگر سیٹھ کے نام پیغام بھجوادیا کہ کل تم کو دربار میں حاضر ہونا ہے۔ دوسرے دن نگر سیٹھ اور کسان دونوں رائے دیسل کے سامنے کھڑے تھے۔ رائے دیسل نے آنکھیں دکھاتے ہوئے نگر سیٹھ سے کہا۔ ”کیا چال چلی ہے تم نے؟ ایسی سزا دوں گا کہ ساری زندگی یاد رکھو گے؟“

نگر سیٹھ نے ہاتھ جوڑ کر جواب دیا۔ ”گستاخی معاف حضور“ جھوٹا میں نہیں، یہ کسان ہے۔ میں نے اسے قرض کے طور پر ہزار کوڑیاں دی تھیں، اس نے نہ تو اب تک اصل رقم لوٹائی اور نہ ہی سود۔ اب یہ رور و کر اپنے بے قصور ہونے کا نالک کر رہا ہے اور آپ کی ہمدردی چاہتا ہے۔“

”جس مضمون کو کسان نے کاٹ دیا تھا کیا تم وہ رقعہ مجھے دکھا سکتے ہو؟“ رائے دیسل نے پوچھا۔


”آقا! میرے پاس ایسا کوئی رقعہ نہیں جس کا مضمون کسان نے کاٹا ہو۔ البتہ وہ رقعہ ضرور میرے پاس ہے جس کا مضمون کٹا ہوا نہیں ہے!“ یہ کہتے ہی نگر سیٹھ نے رقعہ نکال کر بھرے دربار میں رائے دیسل کے سامنے رکھ دیا۔

مضمون کے کاٹے جانے کا واقعی کوئی نشان نہ تھا۔ لیکن رائے دیسل کو نہ جانے کیوں یہ یقین ہو گیا تھا کہ کسان سچا ہے۔

اگلے دن بھی رائے دیسل کو کوئی تدبیر نہ سوجھی۔

آخر رائے دیسل نے سوچنا شروع کیا۔ ”کسان نے رقعے پہ سورج کی گواہی کا ذکر کیوں کیا ہے؟ کسی جیتے جاگتے شخص کی گواہی رکھی جاتی تو وہ شخص دربار میں آکر اس کی مدد کرتا! سورج کو دربار میں کیسے بلایا جائے۔“

رائے دیسل سوچتے سوچتے تھک گئے۔ آخر کچھ سوچ کر انھوں نے رقعہ کا رخ سورج کی طرف کر دیا۔ سورج کی



شعاعوں کو انھوں نے رقعے کے آر پار دیکھنے کی کوشش کی، شعاعیں بھلا رقعے کے آر پار کیسے نکلیں! لیکن اس وقت سورج نے گواہی دے دی۔ کیسی تھی یہ گواہی!

رائے دیسل لمبے قدم بھرتے ہوئے دربار میں پہنچے۔ حاضرین دربار اٹھ کر آداب بجالائے۔

رائے دیسل نے نگر سیٹھ سے پوچھا۔ ”رقعے پر سورج کی گواہی کیوں لکھا ہے؟“

”مہاراج آپ جانتے ہیں ایسا لکھنا محض ایک دستور ہے۔ اس کا کوئی خاص مطلب نہیں ہوتا۔“ نگر سیٹھ نے

جواب دیا۔

”لیکن نگر سیٹھ! اس بار سورج نے سچ مچ گواہی دے دی ہے۔ میں تم کو پانچ سال کی قید بامشقت کی سزا دیتا ہوں۔

تم نے ایک بھولے بھالے کسان کے خون پسینے کی کماٹی ہڑپ کرنی چاہی ہے۔“ رائے دیسل نے آن واحد میں اپنا فیصلہ

سناتے ہوئے کڑک کر کہا۔ ”ادھر آؤ! رقعہ ہاتھ میں لو، اسے سورج کی طرف کرو، رقعے کے آر پار سورج کو دیکھو۔ بتاؤ کیا

نظر آ رہا ہے؟“

رائے دیسل کی زبان سے یہ الفاظ سنتے ہی نگر سیٹھ کا رنگ اڑ گیا۔

سورج نے صاف صاف گواہی دے دی۔ کسان نے مضمون اپنے ہاتھ سے کاٹ تو دیا تھا لیکن وہ لکیریں نظر نہیں

آتی تھیں۔ نظر بھی آتیں جب رقعہ سورج کی طرف اٹھایا جاتا۔





رائے دیسل کا اشارہ ہوتے ہی نگر سیٹھ کو گرفتار کر لیا گیا۔ رائے دیسل نے کہا۔ ”اگر تم یہ بتاؤ کہ کٹے ہوئے مضمون کی لکیریں تم نے کیسے غائب کیں تو میں تمہاری سزا کم کر سکتا ہوں۔“

مہاراج! ”میں نے کیا طریقہ اپنایا تھا، میں سب بتائے دیتا ہوں لیکن میں نے ایک غریب اور بھولے بھالے کسان کو دھوکہ دیا ہے۔ اس لیے میری سزا میں کوئی کمی نہ کی جائے۔“ نگر سیٹھ نے اقبال جرم کرتے ہوئے کہا۔


”بتاؤ! کیا تھا وہ طریقہ؟“ رائے دیسل نے پوچھا۔


نگر سیٹھ نے بیان کرنا شروع کیا۔

”مہاراج! جب یہ کسان رقعے کا مضمون کاٹنے آیا تو میں نے روشنائی میں ملانے کے لیے باریک شکر پیس کر تیار کر لی تھی۔ میں نے کسان سے آنکھ بچا کر اس گیلی سیاہی میں پسی ہوئی شکر ڈال دی۔ چیونٹیوں نے ساری شکر کھالی تھی۔ شکر گیلی سیاہی کو چوس چکی تھی۔ جب شکر چیونٹیوں نے کھائی تو اس کے ساتھ ساتھ سیاہی بھی کھالی۔ اس سے مضمون پر ڈالی گئی لکیریں اڑ گئیں۔ لیکن میں نے سوچا بھی نہ تھا کہ چیونٹیوں نے رقعے کا کاغذ بھی اس طرح چاٹ ڈالا ہو گا کہ سارے مضمون پر دھاریاں پڑ گئی ہوں گی۔ یہ دھاریاں مجھے بھی نظر نہیں آئیں کیوں کہ میں نے رقعے کو سورج کی کرنوں کے سامنے رکھ کر نہیں دیکھا تھا۔“

نگر سیٹھ کو سزا بھگتنے کے لیے بھیج دیا گیا۔ سب نے رائے دیسل کی انصاف پروری کی بڑی تعریف کی۔ رائے دیسل نے کہا ”انصاف میں نے نہیں، سورج نے کیا ہے۔“

— لوک کہانی





رعایا	:	محکوم، عوام
تدبیر	:	ترکیب
آن واحد	:	لمحہ بھر میں
انصاف پروری	:	انصاف پسندی
قید بامشقت	:	ایسی سزا جس میں قید کے ساتھ سخت محنت بھی کرنی پڑے
اقبال جرم	:	جرم قبول کرنا
رقعہ	:	خط، چٹھی

### غور کیجیے



- ملک، قوم اور معاشرہ کی ترقی اور فلاح کے لیے امن اور انصاف کا ہونا بہت ضروری ہے۔ اس کہانی میں سورج کی گواہی کسان کو انصاف دلانے میں معاون ثابت ہوئی ہے۔
- عدالتی نظام کا بنیادی مقصد ہر شہری کو انصاف فراہم کرنا ہے۔ ہندوستان میں الگ الگ سطحوں پر مختلف قسم کی عدالتیں ہیں۔ عدالت عظمیٰ یعنی سپریم کورٹ ملک کی سب سے بڑی عدالت ہے۔ ہر ریاست میں عدالت عالیہ یعنی ہائی کورٹ ہے۔ ان عدالتوں کے تحت عدالتیں اور ان کے تحت بھی عدالتیں ہیں جنہیں نچلی عدالت کہتے ہیں۔
- کہانی میں 'کوڑی' کا لفظ استعمال ہوا ہے۔ پرانے زمانے میں لین دین کے لیے کرنسی کی شکل میں کوڑی، آنا، ٹکا اور دھیلا وغیرہ استعمال ہوتا تھا۔ 'پھوٹی کوڑی' ایک ٹوٹی ہوئی کوڑی ہوتی تھی جس کی قیمت بہت معمولی ہوتی تھی۔ کافی کوڑی میں سوراخ ہوتا تھا جو پھوٹی کوڑی کے مقابلے میں بہت کم قیمت کی ہوتی تھی۔
- قدیم زمانے میں کرنسی کا کوئی تصور نہیں تھا۔ لوگ اپنی ضرورتیں پوری کرنے کے لیے چیزوں کے بدلے چیزوں کا لین دین کرتے تھے۔ مثال کے طور پر ایک کسان گندم اگاتا اور اگر اسے کپڑوں کی ضرورت ہوتی تو وہ درزی کو گندم دے کر کپڑے حاصل کر لیتا تھا۔ اسے تبادلہ اشیا (Barter Trading) کا نظام کہا جاتا ہے۔


● موجودہ زمانے میں لین دین کے لیے کرنسی کے طور پر روپے، پیسے کا استعمال عام ہے ساتھ ہی ڈیجیٹل طریقے سے بھی لین دین کی مختلف سہولتیں دستیاب ہیں جیسے RTGS، NEFT، IMPS وغیرہ۔

### سوچیے اور بتائیے



1. کیا کسان اپنے قرض کی ادائیگی ثابت کرنے کا کوئی اور طریقہ استعمال کر سکتا تھا؟
2. نگرسیٹھ نے رقعے کی لکیریں غائب کرنے کے لیے روشنائی میں شکر کیوں ملائی؟ یہ عمل کس بات کی طرف اشارہ کرتا ہے؟
3. کسان نے دعویٰ کیا کہ اس نے اپنا قرض ادا کر دیا ہے، جب کہ نگرسیٹھ نے دوبارہ رقم کا مطالبہ کیا۔ اس تضاد کو سلجھانے کے لیے رائے دیسل نے کیا حکمت عملی اختیار کی؟
4. سکوں اور روپیوں کی بہ نسبت غیر کاغذی کرنسی (Paperless Currency) استعمال کرنے کے کیا فائدے ہیں؟
5. موجودہ دور میں خریداری کے رائج طریقوں میں سے آپ کو کون سا طریقہ پسند ہے؟ وجہ بھی بتائیے۔

### کس نے کہا؟ کس سے کہا؟ کیوں کہا؟



1. کیا بات ہے روتے کیوں ہو؟

• کس نے کہا

• کس سے کہا

• کیوں کہا

2. نگرسیٹھ نے کوئی چالاکی کی ہے، کیسے کی ہے، میں نہیں جانتا۔

• کس نے کہا

• کس سے کہا

• کیوں کہا





3. آقا! میرے پاس ایسا کوئی رقعہ نہیں جس کا مضمون کسان نے کاٹا ہو۔

- کس نے کہا \_\_\_\_\_
- کس سے کہا \_\_\_\_\_
- کیوں کہا \_\_\_\_\_



4. لیکن نگر سیٹھ اس بار سورج نے سچ مچ گواہی دے دی ہے۔

- کس نے کہا \_\_\_\_\_
- کس سے کہا \_\_\_\_\_
- کیوں کہا \_\_\_\_\_

5. انصاف میں نے نہیں، سورج نے کیا ہے۔

- کس نے کہا \_\_\_\_\_
- کس سے کہا \_\_\_\_\_
- کیوں کہا \_\_\_\_\_

◆ ذیل میں دیے گئے الفاظ کے مترادف لکھ کر انہیں جملوں میں استعمال کیجیے۔

لفظ	مترادف	جملوں میں استعمال
1. عدل	<input type="text"/>	_____
2. سکونت	<input type="text"/>	_____
3. رقعہ	<input type="text"/>	_____
4. مشقت	<input type="text"/>	_____





## متن پر گفتگو

اپنے ساتھیوں کے ساتھ بات چیت کیجیے اور ان جملوں کے اصل مفہوم تک پہنچنے کی کوشش کیجیے:



- i. ”اس دنیا میں دین ایمان نام کی کوئی چیز رہی ہی نہیں۔“
- ii. ”سود سمیت ساری کوڑیاں لوٹا چکا ہوں۔“
- iii. ”حاضرین دربار اٹھ کر آداب بجالائے۔“
- iv. ”رفعت پر دستور کے مطابق سورج کی گواہی لکھ دی تھی۔“

درج ذیل سابقے اور لاحقے کی مدد سے نئے الفاظ بنائیے۔

با	عزت	دار
کم	عقل	مند
بے	غیرت	مند
ہم	عمر	دراز
بے	شمر	دار

- i. \_\_\_\_\_
- ii. \_\_\_\_\_
- iii. \_\_\_\_\_
- iv. \_\_\_\_\_
- v. \_\_\_\_\_



## ◆ آپس میں گفتگو

- کیا اپنی بات صحیح ثابت کرنے کے لیے آپ کو کبھی کسی مدد کی ضرورت پیش آئی ہے؟ اُس وقت آپ نے کیا محسوس کیا تھا؟ اپنا تجربہ ہم جماعت ساتھیوں کو بتائیے اور یہ بھی بتائیے کہ آپ نے اس تجربے سے کیا سبق حاصل کیا؟
- کسان کی طرح اگر آپ کے ساتھ اسی طرح کا واقعہ پیش آئے تو آپ کس طرح اس مشکل کا حل تلاش کریں گے؟ اپنے ہم جماعت ساتھیوں کے ساتھ گفتگو کیجیے۔



پڑھیے، سمجھیے اور لکھیے

اس جملے کو پڑھیے:

”میرے پاس تو پھوٹی کوڑی بھی نہیں ہے“

اس جملے میں ایک محاورہ ’پھوٹی کوڑی نہ ہونا‘ آیا ہے۔ اسی طرح ایک اور محاورہ استعمال کیا جاتا ہے کہ ’میرے پاس کانی کوڑی بھی نہیں ہے‘، یعنی کچھ بھی پیسے نہیں ہیں۔ اپنے ساتھیوں کی مدد سے درج ذیل محاوروں اور کہاوتوں کے معنی و مفہوم کا درست جوڑ ملائیے:

ب

الف

- |   |                                |
|---|--------------------------------|
| i. لمحہ در لمحہ کیفیت کا تبدیل ہونا                   | 1. کوڑی کوڑی کا محتاج ہونا     |
| ii. کمائی سے زیادہ خرچ کرنا                           | 2. چھڑی جائے دمڑی نہ جائے      |
| iii. بہت زیادہ غربت اور پریشانی کی حالت کا سامنا کرنا | 3. دو کوڑی کا ہونا             |
| iv. پیسے کو صحت پر ترجیح دینا                         | 4. کوڑیوں کے مول ہونا          |
| v. کسی حیثیت کے حامل نہ ہونا                          | 5. آمدنی اٹھنی خرچہ روپیہ      |
| vi. بہت کم قیمت ہونا                                  | 6. گھڑی میں ماشا گھڑی میں تولا |





◆ نیچے دیے گئے جملوں میں درست متضاد الفاظ کا استعمال کرتے ہوئے خالی جگہوں کو پُر کیجیے۔ جملے کی دونوں خالی جگہوں میں ایک ہی لفظ کے متضاد استعمال کیے جائیں گے:

- i. جو لوگ محنت کرتے ہیں وہ \_\_\_\_\_ ہوتے ہیں لیکن جو محنت نہیں کرتے وہ \_\_\_\_\_ ہوتے ہیں۔
- ii. جہاں \_\_\_\_\_ ہو وہاں سکون ہوتا ہے اور جہاں \_\_\_\_\_ ہو وہاں بے چینی ہوتی ہے۔
- iii. بعض اوقات انسان \_\_\_\_\_ حاصل کرتا ہے اور کبھی اسے \_\_\_\_\_ کا سامنا بھی کرنا پڑتا ہے۔
- iv. سردیوں میں موسم \_\_\_\_\_ ہوتا ہے، جبکہ گرمیوں میں \_\_\_\_\_ ہوتا ہے۔
- v. سب کے ساتھ \_\_\_\_\_ سے پیش آنا چاہیے \_\_\_\_\_ سے نہیں۔



تلاش کیجیے

- سورج کی روشنی شمسی توانائی حاصل کرنے کے بارے میں معلومات جمع کیجیے اور ایک مضمون لکھیے۔
- لائبریری سے 'انصاف' کے موضوع پر کہانیاں تلاش کیجیے اور انھیں پڑھیے۔



تخلیقی اظہار

- سورج کی گواہی سے کسان کو انصاف مل گیا تھا۔ اگر سورج نے گواہی نہ دی ہوتی تو کہانی کا اختتام کیا ہوتا؟ تفصیل سے لکھیے۔
- جب موبائل اور ٹیلی فون کا استعمال عام نہیں تھا تب ایک دوسرے کی خیریت کے لیے خط، رقعہ یا چٹھی لکھنے کا رواج تھا۔ آپ گھر کے کسی فرد کے نام لکھے خط کو اس کی اجازت لے کر پڑھیے۔ خط لکھنے اور بھیجنے کا طریقہ کیا تھا۔ اسی طرز پر اپنے دوست کے نام ایک خط لکھیے جس میں امتحان میں کامیاب ہونے کی خبر دی گئی ہو۔
- سورج ایک روشن ستارہ اور روشنی کا مرکز ہے۔ سورج کی روشنی کے بغیر زمین پر زندگی کا تصور محال ہے اگر سورج چند روز نظر نہ آئے تب کیا صورت ہوگی؟ دوستوں کے ساتھ گفتگو کیجیے اور اپنے خیالات لکھیے۔



● سچائی، ایمانداری اور انصاف کی اہمیت پر روشنی ڈالتے ہوئے ایک مختصر مضمون لکھیے۔

● آج کل پیسوں کے لین دین میں سائبر جرائم جیسے مسائل ہمارے سامنے آرہے ہیں۔ ان خطرات سے بچنے کے لیے آپ کیا تدابیر اختیار کریں گے؟

● اپنے ہم جماعت ساتھیوں کے ساتھ مل کر اس کہانی کو ڈرامے کی صورت میں جماعت میں پیش کیجیے۔ کہانی کے کرداروں کے جذبات و احساسات کو ظاہر کیجیے، تاکہ پوری کہانی کے مناظر واضح طور پر سامنے آسکیں۔ ہر کردار کے مطابق مکالمے اور حرکات و سکنات کا انتخاب کر کے اسے دل چسپ انداز میں پیش کیجیے۔

یہ بھی جانے	
3 پھوٹی کوڑی	- 1 کوڑی
10 کوڑی	- 1 دھڑی
2 دھڑی	- 1 دھیلا
1 دھیلا	- 1.5 پائی
2 دھیلا	- 1 پیسہ
3 پیسہ	- 1 ٹکا
2 ٹکا	- 1 آنہ
2 آنے	- 1 دوائی
4 آنے	- چونی
8 آنہ	- اٹھنی
3 پائی	- 1 پیسہ
4 پیسہ	- 1 آنہ
16 آنے	- 1 روپیہ

